

የበረሃ ፍየል የምትወልድበትን ጊዜ ታውቃለህ? ዋላይቱስ የምታምጥበትን ጊዜ ትመለከታለህ?

2 ፤ እርስዋ የምትፈጽመውንስ ወራት ትቈጥራለህ? የምትወልድበትን ጊዜ ታውቃለህ?

3 ፤ ይንበረከካሉ፥ ልጆቻቸውንም ይወልዳሉ፥ ከምጣቸውም ያርፋሉ።

4 ፤ ልጆቻቸው ይጠነክራሉ፥ በሜዳም ያድጋሉ፤ ይወጣሉ፥ ወደ እነርሱም አይመለሱም።

5 ፤ የሜዳውስ አህያ አርነት ማን አወጣው? የበረሃውንስ አህያ ከእስራቱ ማን ፈታው?

6 ፤ በረሃውን ለእርሱ ቤት አድርጌ ሰጠሁት፤ መኖሪያውም በጨው ምድር ነው።

7 ፤ በከተማ ውካታ ይዘብታል፤ የነጂውን ጩኸት አይሰማም።

8 ፤ ተራራውን እንደ መስምርያው ይመለከተዋል፥ ለምለሙንም ሁሉ ይፈልጋል።

9 ፤ ጐሽ ያገለግልህ ዘንድ ይታዘዛል? ወይስ በግርግምህ አጠገብ ያድራል?

10 ፤ ጐሽ ይተልምልህ ዘንድ ትጠምደዋለህ? ወይስ ከአንተ በኋላ በእርሻ ላይ ይጐለጐላል?

11 ፤ ጐልበቱስ ብርቱ ስለ ሆነ ትታመነዋለህ? ተግባርህንስ ለእርሱ ትተዋለህ?

12 ፤ ዘርህንስ ይመልስልህ ዘንድ፥ በአውድማህስ ያከማችልህ ዘንድ ትታመነዋለህ?

13 ፤ የሰጐን ከንፍ በደስታ ይንቀሳቀሳል፤ ነገር ግን ከንፉና ላባው ጭምተኛ ነው?

14 ፤ እንቀላልዋን በመሬት ላይ ትተዋለች፥ በአፈርም ውስጥ ታሞቀዋለች፤

15 ፤ እግር ይሰብረው ዘንድ፥ የምድረ ቦዳም አውሬ ይረግጠው ዘንድ ትረሳለች።

16 ፤ የእርስዋ እንዳልሆኑ በልጆቻዋ ትጨክናለች። በከንቱም ብትሠራ አትፈራም፤

17 ፤ እግዚአብሔር ጥበብን ከእርስዋ ከልከሎአልና፥ ማስተዋልንም አልሰጣትምና።

18 ፤ ወደ ላይ ከፍ ከፍ ስትል በፈረስና በፈረሰኛው ትሳለቃለች።

19 ፤ ለፈረስ ጐልበቱን ሰጥተኸዋል? አንገቱንስ ጋማ አልብሰኸዋል?

20 ፤ እንደ አንበጣስ አፈናጠርኸውን? የማንከፋፋቱ ክብር የሚያስፈራ ነው።

21 ፤ በኩቴው በሸለቆው ውስጥ ይጐደፍራል፥ በጐልበቱም ደስ ይለዋል፤ ሰይፍም የታጠቁትን ለመገናኘት ይወጣል።

22 ፤ በፍርሃት ላይ ይስቃል፥ እርሱም አይደነግጥም፤ ከሰይፍም ፊት አይመለስም።

23 ፤ በእርሱ ላይ የፍላጻ ኮረጃና ብልጭልጭ የሚል ጦር ሰላጢንም ያንኳኳሉ።

24 ፤ በጭካኔና በቀላጣ መሬትን ይውጣል፤ የመለከትም ድምፅ ቢሰማ አይቆምም።

25 ፤ የመለከትም ድምፅ ሲሰማ። እሰይ! ይላል፤ ከሩቅ ሆኖ ሰልፍንና የአለቆቹን ጩኸት፥ የሠራዊቱንም ውካታ ያሸታል።

26 ፤ በውኑ ከጥበብህ የተነሣ ጭልፊት ያንዣብባል? ወይስ ከንፎቹን ወደ ደቡብ ይዘረጋል?

27 ፤ በአፍህ ትእዛዝ ንስር ከፍ ከፍ ይላል? ቤቱንስ በአርያም ላይ ያደርጋል?

28 ፤ በገደል ላይ ይኖራል፤ በገደሉ ገመገምና በጥጉ ያድራል።

29 ፤ በዚያም ሆኖ የሚነጥቀውን ይጐበኛል፤ ዓይኑም በሩቅ ትመለከታለች።

30 ፤ ጫጩቶቹም ደም ይጠጣሉ፤ በድን ባለባትም ስፍራ እርሱ በዚያ አለ።